

### உங்களை இறை உதவியாளராகக் கருதுவதே இலகுவான நினைவைக் கொண்டிருப்பதற்கான வழிமுறையாகும்.

இன்று, இறை உதவியாளர்கள் என்று அழைக்கப்படும் தனது ஒத்துழைக்கும், இலகுவோகிக் குழந்தைகளைக் காண்பதில் பாப்தாதா எப்போதும் மிகவும் களிப்படைகிறார். இறை உதவியாளர் என்பவர் எப்போதும் இந்தப் பணியில், அதாவது, தந்தையான கடவுள் தனக்கு வழங்கியிருக்கும் சேவையில் ஈடுபட்டிருப்பவர் ஆவார். கடவுளால் தங்களுக்கு வழங்கப்பட்டிருக்கும் சேவையில் ஈடுபட்டிருக்கும் விசேடமான போதையைக் குழந்தைகளும் கொண்டிருக்க வேண்டும். ஒரு பணியைச் செய்யும்போது, உங்களுக்கு அந்தப் பணியை வழங்கியிருப்பவரை நீங்கள் ஒருபோதும் மறக்கக்கூடாது. நீங்கள் பௌதீகமாக எதையாவது செய்து கொண்டிருந்தாலும், அந்த பௌதீகமான சேவையும் கடவுளால் உங்களுக்கு வழங்கப்பட்டிருக்கும் சேவையாகும். எனவே, பௌதீகமான சேவையைச் செய்யும்போதும், தந்தை நேரடியாக அந்த வழிகாட்டலை உங்களுக்கு வழங்கியுள்ளார், நீங்கள் தந்தையின் வழிகாட்டல்களுக்கேற்ப அதைச் செய்கிறீர்கள் என்பதை உணர்ந்தவராக இருங்கள். நீங்கள் ஒருபோதும் தந்தையை மறக்க மாட்டீர்கள். விசேடமானதொரு பணி விசேடமானதொரு நபரால் வழங்கப்படும். ஜனாதிபதி ஒருவர் பணியொன்றை ஒருவருக்குக் கையளிக்கும்போது, அந்த நபர் அந்தப் பணியைச் செய்யும் வேளையில் ஒருபோதும் ஜனாதிபதியை மறக்க மாட்டார். அவர் இலகுவாகவும் இயல்பாகவும் அவரை நினைவு செய்வார். விரும்பாவிட்டாலும், அந்த ஜனாதிபதி அவருக்கு முன்னால் பிரசன்னமாக இருப்பார். அதேபோன்று, அதியுயர்ந்த தந்தை இந்தப் பணியை உங்களுக்குச் செய்யும்படி வழங்கியிருக்கிறார். எனவே, இந்தப் பணியைச் செய்யும்போது, இந்தப் பணியை உங்களுக்கு வழங்கியவரை எவ்வாறு உங்களால் மறக்க முடியும்? எனவே, உங்களை சதா கடவுளின் உதவியாளராகக் கருதுவதே இலகுவான நினைவைக் கொண்டிருப்பதற்கான வழிமுறையாகும்.

பக்தி மார்க்கத்தில் ஒரு கூற்று உள்ளது. அவர்கள் அதன் அர்த்தத்தைப் புரிந்து கொள்வதில்லை. ஓர் இலை அசைந்தாலும், தந்தையே அந்த இலையை அசைய வைக்கிறார் என்று அவர்கள் நம்புகிறார்கள். எவ்வாறாயினும், அதன் இரகசியத்தை நீங்கள் அறிவீர்கள். அந்த இலையை அசைய வைப்பது தந்தை அல்ல. நிகழ்கின்ற அனைத்தும் நாடகத்திற்கேற்பவே நடக்கின்றன. இந்தக் கூற்று பௌதீகமான இலைகளுக்கு அல்ல. ஆனால் நீங்கள் அனைவருமே கல்ப விருட்சத்தின் முதலாவது இலைகள் ஆவீர்கள். சங்கமயுகத்தின் சத்தியயுக இலைகளான நீங்கள் அனைவரும், இரும்பில் இருந்து தெய்வீகமானவர்களாகத் தந்தையால் மாற்றப்பட்டிருக்கிறீர்கள். இந்த வேளையில் உயிருள்ள இலைகளான நீங்கள் அனைவரும் நேரடியாகத் தந்தையால் அசைக்கப்படுகிறீர்கள். தந்தையின் எண்ணமே உங்களுடைய எண்ணமாக இருக்க வேண்டும் என்பதே தந்தையின் வழிகாட்டல் ஆகும். உங்களுடைய ஒவ்வொரு எண்ணமும், ஒவ்வொரு வார்த்தையும், ஒவ்வொரு செயலும் தந்தையினுடையதை ஒத்ததாக இருக்க வேண்டும். அதாவது, உங்கள் அனைவரினதும் எண்ணங்கள் இந்த ஸ்ரீமத்திற்கேற்ப இருக்க வேண்டும். இந்த வேளையில், இலைகளான நீங்கள் அனைவரும் ஒவ்வொரு கணமும் தந்தையின் மேன்மையான அறிவுறுத்தல்களுக்கேற்பவே அசைகிறீர்கள். அவர் ஒவ்வொரு இலையையும் அசையச் செய்கிறார். அதாவது, இலைகளான உங்கள் அனைவரையும் அவர் அசையச் செய்கிறார். அவருடைய ஸ்ரீமத்திற்கு ஏற்ப இல்லாத எந்தவொரு எண்ணத்தை நீங்கள் கொண்டிருந்தாலும், அது வீணான எண்ணமாகவே இருக்கும். எனவே, இந்தக் கூற்று பக்தி மார்க்கத்திற்கு உரியதல்ல. ஆனால் அது சங்கமயுகத்தின் புகழாகும். இலைகளான நீங்கள் அனைவரும் அசைகிறீர்கள். அதாவது, தந்தையின் ஸ்ரீமத்திற்கேற்ப அசைகிறீர்கள், அல்லவா? இந்த முறையில் நீங்கள் அசைகிறீர்கள், அல்லவா? எவ்வாறு அசைவது என்று உங்களுக்கு அறிவுறுத்துவது தந்தையின் கடமை ஆகும். அவ்வாறாயின், நீங்கள் ஏன் அதை இன்னமும் சிரமமாக உணர்கிறீர்கள்? தந்தை உங்களுடைய சுமைகள் அனைத்தையும் எடுத்திருக்கும்போது, நீங்கள் ஏன் சதா பறப்பதில்லை? இலேசாக இருக்கும் எதுவும் சதா உயரே பறக்கும். தந்தை உங்களை ஏதாவது எண்ணத்தை ஏற்படுத்தும்படி செய்தால், அவ்வாறு உங்களால் செய்யக்கூடிய வகையில் நீங்கள் ஒவ்வொரு எண்ணத்திலும் இலேசாக இருக்க வேண்டும். அவர் உங்களை அசையச் செய்யும் வகையில் நீங்கள் அசைவீர்கள். இது அனைவரினதும் சத்தியம் ஆகும். தந்தை உங்களை அசையச் செய்வார் என்ற உத்தரவாதத்தை அளிக்கிறார். எனவே, உங்களுடைய புத்திகளுக்கு வழங்கப்படுகின்ற கட்டளை என்ன? உங்களுடைய புத்திகளுக்குத் தந்தை என்ன பணியை வழங்கியுள்ளார் என்று உங்களுக்குத் தெரியுமா? உங்களுடைய புத்திகள் இருக்க வேண்டிய இடம் தந்தையிடமும், உங்களுடைய பணி உலகச் சேவையும் ஆகும். பாபா உங்களை இருத்தும் இடத்தில் இருப்பேன் என்றும், அவர் அசைக்கும் விதத்தில் அசைவேன் என்றும் நீங்கள் அவருக்குச் சத்தியம் செய்திருக்கிறீர்கள், அல்லவா? இது உங்களுடைய சரீரத்திற்கு அல்லது புத்திக்கா? உங்களுடைய சரீரத்துடன், உங்களுடைய மனதையும் வழங்கிவிட்டீர்களா? அல்லது, உங்களுடைய சரீரத்தை மட்டுமே வழங்கியிருக்கிறீர்களா? உங்களுடைய சரீரத்தாலும், உங்களுடைய புத்தியாலும் பாபா உங்களுக்குக் கூறும் வகையில் நீங்கள் இருப்பீர்கள் என்றும், அசைவீர்கள் என்றும், செய்வீர்கள் என்றும், உண்பீர்கள் என்றும் நீங்கள் சத்தியம் செய்திருக்கிறீர்கள், அல்லவா? எனவே, உங்களுடைய புத்திக்கான உணவு தூய்மையான எண்ணங்கள் ஆகும். பாபா உங்களுக்கு வழங்குவதையே உண்பீர்கள் என்று நீங்கள் சத்தியம் செய்துவிட்டுப் பின்னர் ஏன் வீணான எண்ணங்கள் என்ற உணவை உண்ணுகிறீர்கள்? உங்களுடைய வாயினால் தூய்மையற்ற எதையும் உண்பதற்கு உங்களுக்குத் தடை செய்யப்பட்டுள்ளது. அவ்வாறாயின், எவ்வாறு உங்களுடைய புத்தியை வீணான

அல்லது பாவகரமான எண்ணங்கள் என்ற தூய்மையற்ற உணவை உண்ண அனுமதிக்கிறீர்கள்? அதன்பின்னர், அவர் கொடுப்பதையே நீங்கள் உண்ணுகிறீர்கள் என்று கூறுவது தவறாகும். உங்களுடைய வார்த்தைகளும் செயல்களும் ஒத்தவை, அல்லவா? எனவே, சதா உங்களுடைய மனதிற்கும் புத்திக்குமான இந்தச் சத்தியத்தை நினைவு செய்வதன் மூலம் நீங்கள் இலகு யோகி ஆகுவீர்கள். தந்தை எதையாவது கூறியவுடனேயே நீங்கள் அதைச் செய்தீர்கள். உங்களுக்குள் சுமையை வைத்திருக்காதீர்கள். 'நான் இதை எவ்வாறு செய்வது? நான் எவ்வாறு செயற்படுவது?' என்ற சுமைகளில் இருந்து விடுபடாமல், உங்களால் உங்களுடைய மேன்மையான ஸ்திதியை அடைய முடியாது. எனவே, உங்களுடைய சிந்தனையிலும் தொடர்ந்து ஸ்ரீமத்தைப் பின்பற்றுங்கள். நீங்கள் சிரமப்படுவதில் இருந்து விடுபடுவீர்கள்.

பாப்தாதா தொடர்ந்து பல குழந்தைகளினதும் முயற்சிகளின் பல்வேறு வடிவங்களைப் பார்க்கிறார். நாள் முழுவதும், அவர் பல குழந்தைகளின் பல்வேறு நிலைகளைப் பார்க்கிறார். அவரிடம் தானியங்கிக் கமெரா உள்ளது. சூட்சும வதனத்தில் இருந்தே விஞ்ஞானிகள் அனைத்தையும் பிரதி செய்திருக்கிறார்கள். நீங்கள் சூட்சுமவதனத்திற்கு வந்து, அங்கு என்ன இருக்கிறது என்று பார்க்க வேண்டும். உங்களுக்கு என்ன வேண்டுமோ, நீங்கள் அதை அங்கு பெற்றுக் கொள்வீர்கள். 'அவை அனைத்தையும் இங்கு கொண்டு வாருங்கள்' என நீங்கள் அனைவரும் கூறுவீர்கள். தந்தை வினவுகிறார்: நீங்கள் வெறுமனே சூட்சுமவதனத்தைப் பார்க்க விரும்புகிறீர்களா? அல்லது நீங்கள் அங்கேயே தங்கியிருக்க விரும்புகிறீர்களா? (நாங்கள் அதற்கு முயற்சி செய்வோம்.) உங்களுக்கு அதைப் பற்றிய சந்தேகம் எதுவும் இருப்பதனால், நீங்கள் முதலில் அதை முயற்சி செய்து பார்க்க விரும்புகிறீர்களா? தந்தை பிரம்மா உங்கள் அனைவரையும் அங்கு அழைப்பதற்காகக் காத்திருக்கிறார். அவ்வாறாயின் ஏன் நீங்கள் சம்பூரணம் ஆகவில்லை? உங்களால் மிக இலகுவாக சம்பூரணம் ஆகமுடியும். எவ்வாறாயினும், துவாபர யுகத்தில் இருந்து, அனைத்தையும் ஒன்றுகலக்கும் பல சம்ஸ்காரங்களை நீங்கள் விருத்தி செய்து கொண்டிருக்கிறீர்கள். முதலில், நீங்கள் பூஜிப்பதில் அனைத்தையும் கலந்தீர்கள். நீங்கள் தேவர்களுக்கு குரங்கு முகத்தை வழங்கினீர்கள். சமயநூல்களில் அனைத்தையும் கலந்தீர்கள். தந்தையின் சுயசரிதையில், நீங்கள் தந்தையின் பெயருக்குப் பதிலாகக் குழந்தையின் பெயரைப் போட்டீர்கள். அதேபோன்று, உங்களுடைய இல்லறத்தில், தூய இல்லறத்தைப் பேணுவதற்குப் பதிலாக அதில் தூய்மையின்மையைக் கலந்தீர்கள். இப்போதும், உங்களுடைய சொந்த மனதின் கட்டளைகளை (மன்மத்) நீங்கள் ஸ்ரீமத்துடன் கலந்தீர்கள். அவ்வாறு கலந்ததனால், நீங்கள் சுமையுடையவர் ஆகினீர்கள். நிஜத்தங்கம் மிகவும் இலேசானது. ஆனால் அதில் எதையாவது கலக்கும்போது, அது பாரமானதாகுகிறது. அதேபோன்று, அதிமேன்மையான வழிகாட்டல்களான ஸ்ரீமத், உங்களை இலேசாக்குகிறது. ஆனால் நீங்கள் அதில் மன்மத்தைக் கலக்கும்போது, சுமைகொண்டவர் ஆகுகிறீர்கள். அதன்பின்னர், தொடர்ந்து முன்னேறுவது உங்களுக்குச் சிரமமாக இருக்கிறது. எனவே, உங்களுடைய எதனையும் ஸ்ரீமத்துடன் கலக்காதீர்கள். சதா இலேசாக இருப்பதன் மூலம், கீழே இருந்தவண்ணமே உங்களால் சூட்சுமவதனத்தின் சகல காட்சிகளையும் காணமுடியும். இந்த உலகின் காட்சிகளை நீங்கள் பாப்பதைப் போன்று தெளிவாக நீங்கள் அவற்றை அனுபவம் செய்வீர்கள். இதற்கு, நீங்கள் உங்களுடைய எண்ணத்தின் சக்தியையும், உங்களுடைய மனதையும் புத்தியையும் சம்பூரணமாக உங்களுடைய சொந்தக் கட்டளைகளில் இருந்து விடுபட்டதாக வைத்திருக்க வேண்டும். உங்களுடைய மனதை அவசியமற்ற முறையில் உபயோகிக்கும் கடுமையான பழக்கம் உங்களுக்கு இருக்கிறது. நீங்கள் அதை நிறுத்த முயற்சித்தாலும், அது தானாகவே தொடர்ந்து ஓடத்தொடங்குகிறது. அதன்பின்னர் நீங்கள் மீண்டும் முயற்சி செய்ய வேண்டியுள்ளது. அவசியமற்ற முறையில் ஓடுகின்ற உங்களுடைய மனதில் இருந்து விடுபட்டிருப்பதற்கான வழிமுறை, ஒருவரைக் கட்டுப்படுத்த முடியாமல் இருந்து அதிகளவு குழப்பம் விளைவித்தால் அல்லது தன்னிலை மறந்து செயல்களைச் செய்தால் நீங்கள் அதைச் செய்வீர்களோ அதுவே ஆகும். அவரை அமைதிப்படுத்துவதற்கு ஊசிமருந்து வழங்கவேண்டியிருக்கும். அதேபோன்று, உங்களுடைய எண்ணங்களின் சக்தியை உங்களால் கட்டுப்படுத்த முடியாவிட்டால், சரீரமற்றவர் ஆகுகின்ற ஊசிமருந்தை எடுத்துக் கொள்ளுங்கள். வந்து தந்தைக்கருகில் அமர்ந்து கொள்ளுங்கள்! அப்போது, உங்களுடைய எண்ணத்தின் சக்தி அவசியமற்ற முறையில் உபயோகிக்கப்பட மாட்டாது. பாபாவிற்கு அருகில் அமர்ந்திருப்பது எவ்வாறு என்பது உங்களுக்குத் தெரியாதா? பாபா உங்களுக்கு வழங்கியிருக்கும் ஒரேயொரு பணி, அவருக்கு அருகில் அமர்ந்திருப்பதே ஆகும். வேறு எதுவும் அல்ல! இது மிகவும் இலகுவானது என்பதை நீங்கள் இப்போது புரிந்து கொண்டிருக்கிறீர்கள். ஆனால், தந்தைக்கு வழங்கிய பின்னர் உங்களுடைய புத்தியின் கடிவாளங்களை நீங்கள் மீண்டும் எடுத்தால், உங்களுடைய மனதைக் கட்டுப்படுத்துவதற்கு நீங்கள் அநாவசியமான முயற்சியைச் செய்ய வேண்டியிருக்கும். வீணான எதற்காகவும் சிரமப்படுவதில் இருந்து இப்போது விடுபடுங்கள். குழந்தைகள் சிரமப்படுவதைப் பார்க்கும்போது, தந்தை கருணை கொள்வார், அல்லவா?

தந்தை கூறுகிறார்: குழந்தைகளான நீங்கள் ஒவ்வொருவரும் வந்து சௌகரியமாக தந்தையுடன் சிம்மாசனத்தில் அமர்ந்து கொள்ளுங்கள். உங்களுடைய சிம்மாசனத்தில் அமர்ந்திருந்து, உங்களுடைய பௌதீக அவயவங்களுக்கும், உங்களுடைய சூட்சுமான அவயவங்களான மனம், புத்தி, சம்ஸ்காரங்களுக்கும் கட்டளை இடுங்கள். நீங்கள் உங்களுடைய சிம்மாசனத்தில் அமர்ந்திருக்கும்போது, உங்களால் அவற்றிற்குக் கட்டளைகளை இடமுடியும். உங்களுடைய சிம்மாசனத்தை விட்டுக் கீழே இறங்கியபின்னர் நீங்கள் கட்டளை இட முயற்சி செய்தால், உங்களுடைய அவயவங்கள் நீங்கள்

கூறுவதைச் செவிமடுக்காது. தற்காலத்தில், முள்ளாசனத்திலும் (பதவி என்ற ஆசனம்) குழப்பங்கள் நிலவுகின்றன. எவ்வாறாயினும், இங்கு, பாபா உங்களுக்கு சிம்மாசனம் என்ற ஆசனத்தை வழங்குகிறார். அவ்வாறாயின், நீங்கள் ஏன் அதை விட்டுக் கீழே இறங்குகிறீர்கள்? கீழே இறங்குதல் என்றால் பணியாள் ஆகுதல் என்று அர்த்தமாகும். யாருடைய பணியாள்? நீங்கள் உங்களுடைய பணியாளின் பணியாள் ஆகுகிறீர்கள். உங்களுடைய அவயவங்களின் பணியாள் ஆகுகிறீர்கள். இதனாலேயே நீங்கள் சிரமப்பட வேண்டியுள்ளது. கடவுளின் சேவகர் ஆகுங்கள்! கடவுளின் சேவையாளர் ஆகுங்கள். உங்களுடைய பணியாளின் பணியாள் ஆகாதீர்கள். உங்களுடைய சிம்மாசனத்தில் அமர்ந்தவண்ணம் உங்களால் இறைசேவையைச் செய்ய முடியும். நீங்கள் கீழே இறங்கத் தேவையில்லை. உங்களைத் தனக்கருகே வைத்திருக்கத் தந்தை விரும்புகிறார். ஆனால் நீங்கள் என்ன செய்கிறீர்கள்? பிரபுவன் இருக்கும் சங்கமயுக அரசிகள் ஆகுவதற்குப் பதிலாக, நீங்கள் அடிமைகள் ஆகுகிறீர்கள். எனவே, உண்மையான பிரபுவின் உண்மையான பத்தினிகள் ஆகுங்கள். அடிமைகள் ஆகாதீர்கள். சதா முக்காட்டைப் போட்டுக் கொண்டிருக்கும் ஒருவரின் மீது மற்றவர்களின் பார்வை விழமாட்டாது. எனவே, மாயை உங்களுக்கு முன்னால் இருக்கும்போது, உங்களுடைய முக்காட்டின் பின்னால், உங்களுடைய பிரபுவன் இருங்கள். அப்போது உங்களுடைய அடிமைகள் அனைத்தும் உங்களுக்குச் சேவை செய்வதற்குத் தயாராக இருக்கும். நீங்கள் என்ன செய்ய வேண்டும் என்பதைப் புரிந்து கொண்டீர்களா? இன்றிலிருந்து, சிரமப்படுவதில் இருந்து அப்பாற்பட்டிருங்கள். உங்களுடைய சிம்மாசனத்தில் தந்தைக்கு அருகில் அமர்ந்திருக்கும் சதா இலகுவோகி ஆகுங்கள்.

இன்று, குஜராத்திலிருந்தும் இந்தோரில் இருந்தும் வந்திருக்கிறார்கள். எனவே, உங்களுடைய திரைகளுக்குப் பின்னால் இருங்கள். அதாவது, உள்ளேயே (இன்டோர்) இருங்கள். இந்தோரைச் சார்ந்தவர்கள் சதா உள்ளேயே இருக்க வேண்டும். நீங்கள் வெளியே வருவதில்லை, அல்லவா? ஒவ்வொரு பிராந்தியமும் மிக நன்றாக வளர்கின்றன. குஜராத்தில் இருந்து வந்தவர்கள் மண்டபத்தில் அரைப்பங்கினராக இருக்கிறார்கள். குஜராத்தைச் சார்ந்தவர்கள் உங்களை முழுமையாக்கிக் கொண்டு, விரைவாக வந்து சூட்சுமவதனத்தில் செளகரியமாக அமர்ந்து கொள்ளுங்கள். காலத்திற்கேற்ப, தந்தை பிரம்மா இப்போது குழந்தைகளான உங்கள் அனைவரையும் அழைக்கிறார். குஜராத்தைச் சார்ந்தவர்கள் என்ன செய்வீர்கள்? குஜராத்தைச் சார்ந்தவர்கள் உரத்த குரல்களைக் கொண்ட “மைக்குகளைக்” கொண்டு வரவேண்டும். பௌதீகமான மைக்குகள் அன்றி, உயிருள்ள மைக்குகளைக் கொண்டுவரவேண்டும். நீங்கள் கொண்டுவரும் “மைக்குகள்” வெளிப்படுத்துகையின் சத்தத்தைக் கேட்கும்படி செய்யும் வகையில் மிகவும் சக்திசாலிகளாக இருக்க வேண்டும். அச்சா. இந்தோர் பிராந்தியத்தைச் சார்ந்தவர்கள் எதைக் கொண்டு வருவீர்கள்? உலகின் விநாசம் மிகத் தெளிவாகப் புலப்படும் வகையிலும் ஒளிமயமான எதிர்காலம் புலப்படும்வகையிலும் உள்ள சக்திவாய்ந்த தொலைக்காட்சியை இந்தோர் பிராந்தியத்தில் இருந்து கொண்டு வாருங்கள். நீங்கள் என்ன செய்ய வேண்டும் என்பதைப் புரிந்து கொண்டீர்களா? இந்த உலகத்தால் விநாசத்தினதும் ஸ்தாபனையினதும் காட்சியைப் பார்க்கத்தக்க வகையில் அனுபவங்களின் தொலைக்காட்சியாக விளங்கும் மக்களை உருவாக்குங்கள். எனவே, இரு பிராந்தியங்களைச் சார்ந்தவர்களும் மீண்டும் இங்கு வருவதற்கு முன்னர் இத்தகைய கருவிகளை உருவாக்குங்கள். அச்சா. இத்தகைய இறை உதவியாளர்களுக்கும், சதா சிரமப்படுவதில் இருந்து விடுபட்டிருப்பவர்களுக்கும், எண்ணங்களும் செயல்களும் அர்த்தபூர்வமானவையாக இருப்பவர்களுக்கும், தமது ஒவ்வோர் எண்ணத்தையும் செயலையும் தந்தையின் ஸ்ரீமத்திற்கேற்ப உருவாக்குபவர்களுக்கும், தமது வார்த்தைகளுக்குச் சமமாக செயற்படுபவர்களுக்கும், இத்தகைய தந்தையின் சகபாடிக் குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

**குறிப்பாக ஆசிரியர்களுக்காக அவ்யக்த பாப்தாதாவின் இனிமையான, மேன்மையான வாசகங்கள்:**

ஆசிரியர்களான நீங்கள் எந்தப் பாடத்தில் விசேட முயற்சி செய்கிறீர்கள்? சேவையாளர் குழந்தைகளான நீங்கள் செய்யும் ஆழமான, சூட்சுமமான முயற்சிகள் எவை? உங்களுடைய எண்ணங்களைச் சோதிப்பதே நீங்கள் செய்ய வேண்டிய சூட்சுமமான முயற்சியாகும். உங்களுடைய எண்ணங்களில் நினைவிற்கும் சேவைக்கும் இடையே நீங்கள் சமநிலையைப் பேணுகிறீர்களா? உங்களுடைய ஒவ்வோர் எண்ணமும் சக்திவாய்ந்தவையாக இருக்கின்றனவா? சேவையாளர் குழந்தைகளான நீங்கள் எந்தவிதமான வீணான எண்ணங்களையும் கொண்டிருக்கக்கூடாது. ஏனெனில் நீங்கள் உலக உபகாரிகள் ஆவீர்கள். நீங்கள் உலக மேடையில் நடிக்கிறீர்கள். முழு உலகமும் உங்களைப் பிரதி செய்கிறது. உங்களுடைய ஓர் எண்ணமேனும் வீணாக்கப்பட்டால், அனைவரும் அதைப் பிரதி செய்வார்கள். நீங்கள் உங்களுடைய சொந்த எண்ணத்தை மட்டும் வீணாக்கவில்லை. பலர் தமது எண்ணங்களை வீணாக்கவும் நீங்கள் கருவி ஆகுகிறீர்கள். நீங்கள் சேவை செய்வதனால் உயர்த்தி என்ற பரிசையும், பலருக்குச் சேவை செய்வதனால் பலரின் பங்கையும் பெறுவதைப் போன்று, நீங்கள் ஏதாவது தவறிழைத்தாலும், பலருக்கும் வீணாவற்றைக் கற்பிப்பதற்குக் கருவிகள் ஆகுகிறீர்கள். எனவே, இப்போது உங்களுடைய வீணானவற்றின் கணக்கை முடியுங்கள். தற்காலத்தில், மனதின் ஸ்திரத்தன்மை விஞ்ஞானத்தின் கருவிகளால் சோதித்தறியப்படுகிறது. அவை இலண்டனிலும் ஏனைய இடங்களிலும் செய்து பார்க்கப்பட்டுள்ளன, அல்லவா? இவை விஞ்ஞானத்தின் கருவிகள் ஆகும். எவ்வாறாயினும், நீங்கள் ஒவ்வோர் அடியிலும் உங்களுடைய சோதனைக்காகக் கருவிகளை வைத்திருத்தல் அவசியமாகும். அவர்கள் தங்களுடைய கருவிகளை வைத்திருந்து, ஒருவரைச் சோதிக்கும்வேளையில் அவரை அந்தக் கருவிகளுடன் இணைப்பதைப் போன்று, சேவையாளர் குழந்தைகளான நீங்களும் எல்லா வேளையும்

உங்களுடைய சோதிக்கும் கருவிகளை உங்களுடன் வைத்திருக்க வேண்டும். ஆசிரியர் ஆகுதல் சிறிய விடயம் அல்ல! நீங்கள் அந்தப் பெயரை வெறுமனே கொண்டிருப்பதில்லை. நீங்கள் அந்தப் பெயருக்கேற்ப நடந்து கொள்ளவும் வேண்டும்.

சேவையாளர் குழந்தைகள் ஒருபோதும் வீணான எண்ணங்கள் எதையும் கொண்டிருக்கக்கூடாது. உங்களுக்கு வீணான எண்ணங்கள் இருக்கின்றதென்று நீங்கள் கூறினால், மற்றவர்கள் என்ன கூறுவார்கள்? மற்றவர்கள் பாவகரமான எண்ணங்களைக் கொண்டிருப்பார்கள். ஆமாம், நீங்கள் ஒவ்வொருவரும் கவனம் செலுத்துகிறீர்கள். ஆனால் இப்போது நீங்கள் ஆழமான கவனத்தைக் கொண்டிருத்தல் அவசியமாகும். உங்களுடைய எண்ணங்களினூடாகவும் சேவை செய்யப்பட வேண்டும். உங்களுடைய எண்ணங்களின் சக்தியை நீங்கள் சேவையில் மும்முரமாக ஈடுபடுத்தும்போது, வீணானவை இயல்பாகவே முடிவடைந்துவிடுகின்றன. தற்காலத்தில், இளைஞர் குழுக்களை ஏதாவதொரு பணியில் மும்முரமாக வைத்திருக்க முயற்சி செய்கிறார்கள். ஏனெனில் இதன் மூலம் அவர்களின் சக்தி அழிவின் பக்கம் செல்லமாட்டாது. மழைநீரை வீணாக்காமல் தடுப்பதற்கு, அவர்கள் அணைகளைக் கட்டி, அந்த நீரைப் பயனுள்ள முறையில் உபயோகிக்கிறார்கள். அதேபோன்று, உங்களுடைய எண்ணத்தின் சக்தியை வீணாக்காமல் தடுக்க விரும்பினால், அதைச் சேவையில் மும்முரமாக ஈடுபடுத்துங்கள். எந்தவோர் எண்ணமும் வீணாகுவதற்குப் பதிலாக, அது சக்திவாய்ந்தது ஆகும். உங்களுடைய எண்ணங்களின் சக்தி, வார்த்தைகளின் சக்தி, செயல்களின் சக்தி அல்லது ஞானத்தின் சக்தி எதுவும் வீணாகக்கூடாது. நீங்கள் உங்களுடைய எண்ணங்கள், வார்த்தைகள், செயல்கள், சகல சக்திகளிலும் சிக்கனமாக இருக்கவேண்டும், அல்லவா? உலகில், குடும்பம் ஒன்று சிக்கனமாக இருக்காவிட்டால், அதனால் நன்றாக இயங்க முடியாது. அதேபோன்று, கருவிகளாக இருக்கும் குழந்தைகளான நீங்கள் சிக்கனமாக இல்லாவிட்டால், நிலையம் நன்றாக இயங்கமாட்டாது. அவை எல்லைக்குட்பட்ட இல்லறங்கள். ஆனால் இது எல்லையற்றதாகும். நீங்கள் உங்களுடைய எண்ணங்களில், வார்த்தைகளில் அல்லது சக்திகளில் வீணாகச் செலவழிக்கிறீர்களா என்பதைச் சோதித்து, அதற்கேற்ப உங்களை மாற்றிக் கொள்ளுங்கள். உங்களுடைய பொக்கிஷங்கள் அனைத்தையும் வரவுசெலவுத் திட்டத்திற்கேற்ப சிக்கனமாகச் செலவழிப்பதற்கு சூட்சுமமான முயற்சி செய்து, அதற்கேற்ப செயற்பட வேண்டும். எவ்வாறு வரவுசெலவுத் திட்டத்தை உருவாக்குவது என்பதை நீங்கள் அறிவீர்கள், அல்லவா? நீங்கள் உங்களுடைய பௌதீகப் பொக்கிஷங்களுக்குப் பதிவேட்டினை உருவாக்கியிருப்பதைப் போன்று, இந்தச் சூட்சுமமான விடயங்களுக்கும் பதிவேட்டினை உருவாக்குங்கள். அனைத்தையும் துறந்து கருவிகள் ஆகியிருப்பதன் நடைமுறைப் பலனாக, உங்களுக்கு ஒரு நிலையம் கிடைத்துள்ளது. மாணவர்களும் கிடைத்துள்ளார்கள். நீங்கள் இப்போது மேற்கொண்டு முன்னேற வேண்டும்! நீங்கள் பெற்றிருக்கும் அனைத்தும் நீங்கள் செய்தவற்றுக்கு அமையவே ஆகும். பக்தர்களும் சாதாரணமான மக்களும் இப்போது உங்களுடைய காலடிகளில் வணங்குவார்கள். நீங்கள் இப்போது இந்த நடைமுறைப் பலனைக் காட்ட வேண்டும். நீங்கள் தந்தைக்குச் சமமாக இருக்கும் தலைப்பையும் பெற்றிருக்கிறீர்கள். உங்களுடைய கொள்ளளவிற்கேற்ப பஞ்சபூதங்களும் தொடர்ந்து உங்களுடைய சேவர்களாக உள்ளன. நீங்கள் இப்போது முன்னேற வேண்டும். நீங்கள் நிச்சயமாக நடைமுறையில் இத்தகைய பலனைப் பெறுவீர்கள். ஆனால் நீங்கள் அதை ஏற்றுக் கொள்ளக்கூடாது. நீங்கள் இப்போது மனதினால் சேவை செய்பவர் ஆகவேண்டும். மற்றவர்களுக்கு ஏழு நாள் பாடநெறியை வழங்குபவர்கள் வார்த்தைகளினூடாகச் சேவை செய்கிறார்கள். நீங்கள் அனைவரும் செயல்களினூடாகவும் சேவை செய்கிறீர்கள். ஆனால் உங்களுடைய மனதினூடாகச் சேவை செய்வதே உங்களுடைய சிறப்பியல்பாகும். இந்தச் சிறப்பியல்பை ஏற்று விசேடமானதோர் இலக்கத்தைக் கோருங்கள். நீங்கள் அனைவரும் திருப்தியாக இருக்கிறீர்கள். நீங்கள் திருப்தியாக இருக்க வேண்டும். மற்றவர்களுக்குப் பாடங்களைக் கற்பிப்பதற்குக் கருவியாகுவதற்கு, நீங்களும் உங்களுக்கு வழங்கப்பட்டுள்ள வழிகாட்டல்களுக்கேற்ப செயற்பட வேண்டும். நீங்கள் உங்களுடைய வார்த்தைகளால் மட்டுமன்றி, உதாரணம் ஆகுவதன் மூலம் நடைமுறையில் பாடங்களைக் கற்பிப்பவர்கள் ஆவீர்கள். நீங்கள் நன்றாகப் பாய்ந்திருக்கிறீர்கள். இப்போது என்ன செய்வீர்கள்? நீங்கள் பாய்ந்தபின்னர், பறக்கின்ற ஸ்திதியில் இருக்க வேண்டும். சதா சரீரமற்ற ஸ்திதியில் சூட்சும வதனத்தை நோக்கிப் பறவுங்கள். சதா உங்களுடைய சரீரமற்ற ஸ்திதியில் தொடர்ந்து பறவுங்கள். அச்சா.

**ஆசீர்வாதம்:** நீங்கள் மேன்மையான முயற்சியைச் செய்வதன் மூலம் இறுதிப் பெறுபேற்றில் முதலாம் இலக்கத்தைக் கோரும் பறக்கின்ற பறவை ஆகுவீர்களாக.

இறுதிப் பெறுபேற்றில் முதலாம் இலக்கத்தைக் கோருவதற்கு, 1) உங்களுடைய இதயத்தில் அழியாத விருப்பமின்மையுடன், கடந்தகாலத்தின் விடயங்களையும் சம்ஸ்காரங்களின் விதைகளையும் எரித்துவிடுங்கள். 2) அமிர்தவேளையில் இருந்து இரவுவரை, இறை கோட்பாடுகளையும், மரியாதைக் கோட்பாடுகளையும் சதா கடைப்பிடிக்கும் சத்தியத்தைச் செய்து கொள்ளுங்கள். 3) உங்களுடைய எண்ணங்களிலும், வார்த்தைகளிலும், உறவுமுறைகளிலும், தொடர்புகளிலும் சதா மகாதானியாகவும், புண்ணியாத்மாவாகவும் இருந்து, தொடர்ந்து தான, தர்மங்களைச் செய்யுங்கள். நீங்கள் இத்தகைய உயரப் பாய்வதற்கு முயற்சி செய்தால், உங்களால் பறக்கின்ற பறவையாகி, இறுதிப் பெறுபேற்றிலே முதலாம் இலக்கத்தைக் கோர முடியும்.

**சுலோகம்:** உங்களுடைய மனோபாவத்தினால் சூழலைச் சக்திவாய்ந்தது ஆக்குவதே இறுதி முயற்சியும் சேவையும் ஆகும்.

\*\*\*ஓம் சாந்தி\*\*\*